



મનસુખ સલ્લાનો જન્મ અમરેલી જિલ્લાના નેસડી ગામમાં થયો હતો. તેમનાં માતાનું નામ વિમળાબહેન અને પિતાનું નામ મોહનલાલ છે. તેઓ ‘લોકભારતી સંસ્થામાં આચાર્ય પદે રહ્યા હતા.’ ‘હૈયે પગલાં તાજાં’, ‘માણસાઈની કેળવણી’ અને ‘અનુભવની એરણ પર’ તેમનાં જાણીતાં પુસ્તકો છે. તેમણે સાહિત્ય અને શિક્ષણ વિષયક અનેક પુસ્તકો લખ્યાં છે. તેમને નર્મદ સુવર્ણચંદ્રક પ્રાપ્ત થયો છે.

‘સાઈકલ સવારીની ખાટીમીઠી’ એક સ્મરણકથા છે, જેમાં આજથી 50 કરતાં પણ વધુ વર્ષ પહેલાં સાઈકલની કેવી નવાઈ હતી અને સૌને તેનું કેવું તો ઘેલું હતું - તે વિશે રોચક વર્ણન કરવામાં આવ્યું છે. સાઈકલ ચલાવતાં શીખવાના અનુભવ ઘણા જ રમૂજપ્રેરક અને રસપ્રદ છે. લેખક આખું શબ્દચિત્ર રચે છે, જેમાં આપણે અનાયાસે જોડાઈ જઈએ છીએ.

આજની ઊગતી પેઢીને ટુ-વ્હીલર ચલાવવાની નવાઈ નથી. પરંતુ પંચાવન વર્ષ પહેલાં અમને સાઈકલની નવાઈ હતી. બહારગામથી કોઈ સાઈકલ લઈને આવે તો અમે આશ્ચર્ય મુગ્ધ થઈને નિહાળતા.

સાઈકલ ઉપર બેસવાનું મારું પહેલ વહેલું સ્મરણ મારા કેશુમામા ચલાળાથી સાઈકલ લઈને આવ્યા હતા અને મને આગળના ઢાંડિયા પર બેસાડી આખા ગામમાં ફેરવ્યો હતો તેનું છે. બજારથી નદી, નદીના પાળેથી બળાવાડ થઈ પાદર, પાદરથી ઊભી બજાર થઈ ઘેર પહોંચ્યો હતો. ત્યારે પૃથ્વી પ્રદક્ષિણા કરી હોય તેવો આનંદ થયો હતો.



લોખંડના દાંડિયા પર બેસવાનું કંઈ અનુકૂળ ન હોતું. છતાં દુઃખ કળાતું ન હોતું. કારણ કે એક અદ્ભુત તક મળી હતી.

સમવયસ્કોમાં હું ભાગ્યશાળી ઠર્યો હતો કે સાઈકલ પર બેસીને આખું ગામ ફરવાનું મળ્યું હતું. ‘એકો ન રમતે’ એવું શ્લોક વાક્ય પછીથી જાણ્યું, પરંતુ સૌને મારી તકની ખબર પડવી જોઈએ, એટલે કોઈ આડું નહોતું કે સામે નહોતું તોય મેં આખરે રસ્તે ઘંટડી વગાડ્યા કરી હતી.

સૌને ખબર તો પડવી જોઈએ ને કે મારું મહાભાગ્ય કેવું હતું !

સાઈકલ રમરમાટી કરતી દોડતી હતી. નદીના પાળા પછીના ઢાળમાં તો પેટમાં શેરડા પડી ગયા હતા. વચ્ચે વચ્ચે હવાથી આંખ બંધ થઈ જતી, પણ ઘંટડી વગાડવાનું ભુલાયું ન હોતું. એ અનુભવ એવી ઉત્સુકતા ભર્યો અને રોમાંચક હતો કે કેશુમામા બપોર પછી ગયા ત્યાં સુધીમાં સ્ટેન્ડ પર ઊભી કરેલી સાઈકલના દાંડાને, ઘંટડીને અનેકવાર અડી લીધું હતું. પેન્ડલને અવળો આંટો ફેરવ્યો હતો. એનો આનંદ જ ઓર હતો. પછી દિવસો સુધી સાઈકલ પર બેસવાનો આનંદ ભાઈબંધો આગળ વાગોળ્યો હતો. એમાં અતિશયોક્તિ અલંકારની અતિશયતા કદી નહોતી.

અમારા બટુકો માટે આશ્ચર્ય લોક ત્યારે ખૂલ્યો જ્યારે સાવરકુંડલાના એક વહોરાજીએ ગામમાં સાઈકલ સ્ટોર ખોલ્યો. એમાં એક સાથે દસ સાઈકલ મુકાઈ. આટલી બધી સાઈકલ ! એમાંય ગમતી મીઠાઈ જેવી બેનાની સાઈકલ હતી. એકેય સાઈકલ નવી નહોતી. કુંડલામાં વપરાઈને ઊતરી ગયેલી આ સાઈકલો હતી. દરેક સાઈકલનું એકાદ અંગ તો ઘવાયેલું હોય જ. એટલે ચલાવતી વખતે વાતવાતમાં એને વાંકું પડે. મોટી સાઈકલો ભાડે જાય, પણ એક સાથે નહિ. નાની સાઈકલો તો સવારથી સાંજ સુધી એક પળ નવરી ન પડે. કલાકનો એક આનો ભાડું હતું. એય અસાધારણ લાગતું. એટલે બેત્રણ જણ ભેગા થઈને ત્રણ પૈસા (અર્ધો આનો) ભેગા કરીએ અને નામ નોંધાવી દઈએ. આગળના વારાવાળાનો અર્ધો કલાક અમને બહુ લાંબો લાગતો. જાણે ઘડિયાળ ધીમી ન ચાલતી હોય ! ભાઈબંધો સાઈકલ ફેરવતા હોય અને અમારે કેવળ જોઈ રહેવાનું. એટલે ક્યારેક હનુમાનદાદાને મનોમન ભલામણ થઈ જતી કે ઘડિયાળનો કાંટો જલદી આગળ વધે તેવું કંઈક કરે. અમારી વિનંતી કેટલી સાંભળી એ તો તેઓ જાણે :

અમે બે-ત્રણ જણે મળીને ભાગમાં નાની સાઈકલ ભાડે લીધી હોય. દરેક પૈસો કાઢ્યો હોય એટલે સૌનો વારો આવે. અમ તો બચાવે. સાથે જ, સાઈકલને ઝાલ્યાનો, સાથે દોડવાનો સંતોષ મળે. નાની ઘંટડી તો સતત વાગતી હોય સાઈકલ ક્યારેક દગો દઈ દે. ભૂમિશયન કરાવી દે, પણ ઘંટડી ભાગ્યે જ બેવફા નીવડતી. એય સાચું કે ઘંટડી ન વગાડીએ તો ચાલે એમ હતું. કારણ કે સાઈકલમાં કિચૂડાટનો અવાજ એટલો આવતો હોય કે આસપાસવાળા ખસી જ જાય. તોય અમે ઘંટડી વગાડતા એ જ તો મુખ્ય આનંદ હતો !

સાઈકલ ચલાવતાં બરાબર આવડ્યું ત્યાં સુધીમાં પરાક્રમો પણ રોમાંચક છે. બધા કહે, સામે જો - હેન્ડલ ઉપર નહિ. ઘંટડી વગાડવાનું બંધ રાખ અરે ! પેંડલ મારવાનું ચાલુ રાખ ! પણ એનો મેળ રહે નહિ. એમાંય રસ્તામાં કૂતરું બેઠું હોય એટલે મિત્રો કહે, ‘તારવ! વારવ!’ ત્યાં તો કૂતરું વહાલું હોય એમ એની ઉપર સાઈકલ ચડી જાય. મિત્રો કૂતરું કરડવાની બીકે સીટ છોડી દે, પછી જે થવાનું હોય તે થાય જ બીજી બાજું કૂતરું ઊંહકારો કરતું ભાગે, કાં તો સામે ધૂરકે. કપડાં ધૂળ ધૂળ થઈ ગયાં હોય એની તો નવાઈ નહોતી. બજાર વચ્ચે પડવાની હાણ ખાસ્સી લાગે. એમ થાય કે કોઈ ન જુએ તેવી ખળાવાડમાં કે એવી બીજી જગ્યાએ બન્યું હોત તો વાંધો ન હોતો, પણ જારે બેઠેલા ફિલમ ઉતારે તે કાંકું લાગતું. મોંરાવા જેવું થઈ જાય, તોય કંઈ બન્યું નથી એમ સાઈકલને દોરીને આઘા ચાલ્યા જવાનું. પછી ત્રણે મિત્રો બીજાની જ ભૂલ હતી તે સાબિત કરવા માટે થાય તેટલું કરે. આખરે સાઈકલ પર પાછું આરોહણ થાય વરઘોડો આગળ ચાલે. હશે કોઈ એવું જેને સાઈકલ શીખતાં હાથ-પગ ન છોલાયા હોય? વળી અમારું નિશાન મિત્રો સાઈકલની સીટ છોડી દે એકલા ચલાવીએ અને સાઈકલ ચાલે, પડીએ નહિ તે હતું. તેથી ક્યારેક બે પૈસાનો મેળ કરીને સાઈકલ ભાડેથી લીધી છે અને એક કલાક સાઈકલ ચલાવવાનો લહાવો લીધો છે. તેના અનુભવ પણ ભાતીગળ છે. ગામમાં આવેલી સાઈકલો ખખડખજ હતી. સાવરકુંડલામાં ન ચાલે માટે નેસડીમાં આવી હતી એટલે એક ઘટના સર્વસામાન્ય હતી. ચેઈન ઊતરી



જવી. એકાદ ફલાંગ સાઈકલ ચાલે અને ચેઈન ન ઊતરે એવું ભાગ્યે જ બંને. સાઈકલ ચલાવી હોય એટલી ચાલે, પણ ચેઈન સરખી કરવાનું કામ મુખ્ય રહેતું. એથી આંગળાં અને કપડાં ગ્રીસવાળાં થાય, પણ એની અમને પરવા નહોતી. પરંતુ બીજો ત્રાસ ભારે હતો.

ગામમાં રસ્તા ધૂળિયા. ટાયર અને કાંટા વચ્ચે પુરાણી દુશ્મનાવટ. વેર વાળવા કાંટા ધૂળમાં છુપાઈને બેઠા હોય. ખચ્ચ કરતા ટાયર ઉપર હુમલો કરે અને ભોગ અમે બનીએ. દુશ્મન ક્યાં બેઠો હોય એની ખબર ન પડે. સાઈકલ બાપડી થઈ જાય. તેને દોરીને અમે સાઈકલ સ્ટોર્સ સુધી પહોંચાડીએ. સાઈકલવાળો હુકમ કરે એટલે તેનો જંબુરિયો સાઈકલ આડી પાડી, ડ્યૂબ-ટાયર ખોલે. જોઈએ તો ડ્યૂબમાં અગાઉથી જ પંકચર રિપેરિંગનાં બાર-પંદર લેબલ લાગેલાં હોય તેમાં અમારાથી એકનો વધારો થાય. જોકે તેના વધારાના પૈસા આપવા પડતા તે કઠતું.

ટ્યૂબમાં પંકચર ક્યાં છે તે જાણવા સાઈકલવાળો ડ્યૂબમાં હવા ભરી તગારાના પાણીમાં બોળે અને હવા નીકળતી હોય ત્યાં બડબડિયાં બોલે. ભલું હોય તો પડખેથી બીજું કાણું હોય તે ચાડીખાય એ બડબડિયાં જોવાની બહુ મજા પડતી. સાઈકલવાળો ટાયરમાં અંદરના ભાગે હાથ ફેરવીને કાંટો શોધી કાઢે, જાણે પોલીસે ગુનેગાર પકડી પાડ્યો હોય તેવા સંતોષ સાથે અમારી સામે જુએ ને બોલે, મને હતું જ કે એકથી વધારે પંકચર હશે ડબ્બલ પંકચર અને ડબ્બલ દંડ, જો કે અમારો દંડ એ સાઈકલ સ્ટોર્સ વાળાનો આનંદ બનતો. ગામડાના રસ્તા કાચા, ખાડાખડિયાવાળા. મારો સાઈકલ-ઉત્સાહ કશાને ગણકારે નહિ, પણ સાકિલ તો બધું અનુભવે. ધૂળના ધક્કામાં પૈડું એવું ડૂબે કે હેન્ડલ કહ્યું ન કરે. ક્યારેક પૈડું હઠાગ્રહ કરીને ઊંધું ફરીને ઊભું રહે. વટ પાડવાની ખ્વાહિશ હોય, પણ વટ ધૂળમાં પડી જાય. ખાડો મોટો હોય તો સાઈકલ કૂદકો મારે, ભૂમિશયન કરે અને ફરજિયાત ભાન કરાવે કે પૃથ્વી માતા કહેવાય માટે દંડવતૂ પ્રણામ કર. ને કરવાય પડે ! તો રસ્તા વચ્ચે બેઠેલો પથ્થર જાણે લોહચુંબક હોય એમ પૈડું ગમે તેટલું વારવા છતાં એ તરફ જ ખેંચાય, પથ્થર ઉપર થઈને નીચે પછડાય. પછી બે-ત્રણ ઘટના બને. કાંતો થોડું આંચકો ખાઈને આગળ ચાલવા માંડે, કાં આડું થઈને સાઈકલને અટકાવી દે. કાં પૈડું એવું વાંકું થાય કે સાઈકલ અને સવાર બેય બિચારાં બનીને આવશે પણ એ ગમે તે દિશામાં ફેંકાઈ જાય.

આસપાસ ઊભેલા સંભળાવેય ખરા, જોઈને ચલાવતો હો તો ! હા, ભાઈ, હા ! જોઈને જ ચલાવી હતી, પણ પૈડું માને તો ને ! સાઈકલની આડોડાઈ પણ જેવી તેવી નહિ. સામેથી ભેંસ આવતી હોય, બાજુમાં રસ્તો ખુલ્લો હોય, આપણને થાક કે આ જરાક તારવી લીધી કે પત્યું, પણ આપણું ધાર્યું બધું ક્યાં થાય છે ? ભેંસને અક્કલ હોય તો ને ? એ તો મારી બાજુ જ વળે. તે આગળ વધતી જાય અને મારી મૂંઝવણ વધતી જાય. એટલે સાઈકલ વધુને વધુ ભીંત બાજુ લઉં. પછી તો ભીંત જ રહે સાઈકલ ધડામ કરતી ભીંત સાથે ભટકાય, હાથ-પગ છોલાઈ જાય. એ સંતોષ હોય કે ચાલો, ભેંસથી તો બચ્યા. પડવા કરતાંય વધુ ચિંતા હાથ-પગે છોલાઈને લોહી નીકળળ્યું હોય તેની થાય. ઘેર એની ખબર પડે તો ઠપકો તો મળે જ. એટલે ઘર ગથ્યું ઉપચાર પણ થાય ત્યારે ક્યાં ખબર હતી કે ધૂળમાંથીય સેપ્ટિક થાય છે.

હાથમાં કોરી ધૂળ લઈ હથેળીમાં હલાવતાં-હલાવતાં સાથે ઝીણી ધૂળ રહે તેને વાગેલા ભાગ ઉપર લગાવી દેવાની. મોટા ભાગે લોહી બંધ થઈ જાય. એટલે વળી સાઈકલ ચલાવવાની સાઈકલ ચલાવવાનો ખરો આનંદ પડીએ નહીં એ નહીં પરંતુ પુરપાટ દોડાવી શકાય, એક હાથ હેન્ડલ પરથી લઈને વાછતાં સાઈકલ ચાલતી રહે, જોનારા સામે વિજયની નજર ફેંકવાની અને આગળ વધવાનું એમાં હતો. જો કે ખરું પરાક્રમ બેય હાથ હેન્ડલ પરથી લઈ લીધા પછી સાઈકલ ચાલતી રહે તે ગણાતું. પરંતુ નાની સાઈકલમાં શક્ય ન હોતું બન્યું. જરાક મોટા થયા પછી વટપાડવાનું એક બીજું માધ્યમ હતું.

જરાક મોટી સાઈકલ ફાવી ગઈ. એકંદર હેઠા પડવાનું અટકી ગયું. પણ બે તોઠીક, પાછળ કેરિયર ઉપર કોઈને બેસાડીને ચલાવીએ અને પડીએ નહિ ત્યારે થાય કે હવે ખરા ! એમાંય પથ્થર, ખાડા, ધૂળના ધફફાની મૂંઝવણતો ખરી જ, પરંતુ એવા જોખમને ભરી પીવાની બેયસવાની તૈયારી હોય. જોકે પાછળ બેસનારો એક ભલામણ ચોક્કસ કરે, હું કેરિયર ઉપર બેસું પછી તારે હેન્ડલ ઉપરથી હાથ નહિ લઈ લેવાનો. તો જ બેસું. આ શરત પાળવામાં પાછળ બીજા કોઈને બેસાડ્યો તોય પડ્યો નહિ. સાઈકલ ચલાવી શક્યો એનો ગર્વ એવો પ્રબળ હોય કે શરત પાળી શકાતી. જોકે ત્યારે કારણ વિનાય ઘંટડી વગાડવાનું ચાલુ રહેતું. બીજાનું ધ્યાન ખેંચાવું જોઈએને ! સાઈકલ ચલાવવી એ આજે નગણ્ય ઘટના લાગે, પરંતુ ત્યારે તો બધું અસામાન્ય હતું. બાળપણમાં દરેક પહેલો અનુભવ મનમાં ગાઢ પણે છપાતો હશે. એટલે તો ભુલા તો નહિ હોય. ઘટના મોટાઓની નજરે અને અમારી નજરે સાવ ભિન્ન લાગતી. સાઈકલ પર પ્રથમવાર બેસવું, સાઈકલ પર હાથ ફેરવવો, સાઈકલ ચલાવવી, તેમાં થતું ભૂમિપતન. હાથપગ છોલાવાને આખરે સાઈકલ ઉપર કાબૂ મેળવવો - આ બધું જ અણુ-અણુને સ્પર્શી જતું. એનો આનંદ અને રોમાંચ કશાય સાથે સરખાવવાનું શક્ય નથી, કારણકે એ પ્રથમ અનુભવ હતો. એની અનન્યતા જ બાળપણને મહિમામય બનાવે છે ને ?

શબ્દાર્થ

આશ્ચર્યમુગ્ધ નવાઈ પામવું, ચકિત થવું પૃથ્વી પ્રદક્ષિણા પૃથ્વીની પ્રદક્ષિણા કરવી તે સમવયસ્ક સમાન વય ધરાવતા રમરમાટી (અહીં) ઝડપરોમાં ચક્રો માન્ય પમાડે તેવું અતિશયોકિત વધારીને બોલું તે, એક અલંકાર બટુક ઠીંગણો માણસ (અહીં) નાના બાળકો આશ્ચર્યલોક નવાઈ જગત અસાધારણ અસામાન્ય શિખાઉ બિન અનુભવી કંઈવું દુઃખ થવું બેવફા બેઈમાન કિચૂડા કિચૂડકિચૂડ એવો અવાજ હાણ હાનિ, નુકસાન આરોહણ સવારે કરવી તે વરઘોડો કોઈ સરઘસ જંબૂરિયો નાનો છોકરો (અહીં) સાઈકલ રીપેરીંગ કરવાવાળાનો સહાયક પંસર ટાયર-ટ્યૂબમાં કાણું પડવું ધફફો માટીનો ઢગલો હઠાગ્રહ હઠ પૂર્વકનો આગ્રહ, અવશ-લાચાર આડોડાઈ આડાઈ, વાંકાપણું, હઠ ભીંત દીવાલ ઘરગથ્થુ જેની ઉત્પત્તિ કે વપરાશ ઘરમાં જ હોય તેવું સેપ્ટિક સૂક્ષ્મજીવોનો ચેપ લાગેલું, પરુવાળું ગર્વ ગુમાન, અભિમાન પ્રબળ અત્યંત

● **રૂઢિપ્રયોગ :**

વાતવાતમાં વાંકું પડવું - મારું લાગવું.
 દગો દેવો - વિશ્વાસઘાત કરવો, છળકપટ કરવું
 ફિલ્મ ઉતારવી - (અહીં) ફજેતી થવી
 બાપડું થઈ જવું - ગરીબડું કે રાંક થઈ જવું
 વટ પાડવો - રોક જમાવવો
 ભરી પીવું - ન ગાંઠવું, ન ગણવું.

● **શબ્દસમૂહ માટે એક શબ્દ :**

- ખળું કરવાની જગા - ખળાવાડ
- સાધારણ નહીં તેવું - અસાધારણ
- રોમાંચ પમાડે તેવું - રોમાંચક
- જેનું મૂલ્ય રૂપિયાના સોળમા ભાગ જેવું છે તે - આનો
- જમીન ઉપર સૂવું તે - ભૂમિશયન
- હઠપૂર્વકનો આગ્રહ - અઠાગ્રહ
- ગણનામાં ન લેવા જેવું - નગણ્ય
- છાબડાં ઘાટનું લોઢાનું એક પાત્ર - તગારું
- સમાન વય ધરાવતું - સમવયસ્યક
- જેની ઉત્પત્તિ કે વપરાશ ઘરમાં જ હોય તેવું - ઘરગથ્થું
- લોખંડને આકર્ષવાના ગુણવાળું એક દ્રવ્ય - લોહચુંબક

1. **વાતચીત.**

1. તમને કેવી સાઈકલ ગમે?
2. તમે સાઈકલ ચલાવતાં કેવી રીતે શીખ્યા હતા ? કહો.
3. તમારી સાઈકલને રસ્તામાં પંચર પડી ગયું હોય, તો તમે શું કરશો ?
4. સાઈકલની બ્રેક ન લાગે ત્યારે સાઈકલની ગતિ અટકાવવા તમે શું કરો છો ?
5. સાઈકલ ચલાવતી વખતે શી કાળજી લેશો ?
6. તમે સાઈકલનો ઉપયોગ ક્યાં ક્યાં કરો છો ?
7. સાઈકલ ચલાવવા માટે ક્યારે ક્યારે વધારે બળ લગાવવું પડે છે ?
8. સાઈકલ સરળતાથી ચાલે એ માટે તમે શું કરો છો ?
9. તમે ક્યારે ક્યારે સાઈકલ પરથી નીચે પછડાયા છો ?
10. તમને સાઈકલ કોણે લાવી આપી હતી? ક્યારે ?

2. **ઉદાહરણ મુજબના શબ્દો શોધો અને તેનો અર્થ લખો.**

ઉદાહરણ : લગોલગ	છેક પાસે, અડીને
મનોમન	
	તસતસે એમ; તંગ
ભારોભાર	
	વગર પૂછ્યે કે કહ્યે કર્યે, પરબારું
અડોઅડ	

3. સ્થાનિક ભાષાના શબ્દના અર્થની ધારણા કરો અને સાચાં શબ્દ સામે ✓ કરો.

- | | |
|---|---|
| 1. રમરમાટી
() ખૂબ ઝડપી
() ચીલ ઝડપ
() જોશભેર | 4. ભીંત
() દીવાલ
() ભીતિ
() ભીતર |
| 2. હામ
() હાર
() હાનિ
() હિંમત | 5. પંસર
() પંસારી
() પસારવું
() ટાયર-ટ્યૂબમાં કાણું પડવું |
| 3. ધફો
() ધોખો
() ધરો
() માટીનો ઢગલો | 6. તગારું
() તુમડા આકારનું એક પાત્ર
() છાબડા ઘાટનું લોઢાનું એક પાત્ર
() નગારાના આકારનું એક વાજિંત્ર |

4. નીચેના રૂઢિપ્રયોગ માટે પાઠમાં વપરાયેલું વાક્ય શોધીને લખો અને નવું વાક્ય બનાવો.

1. દગો દેવો : છળકપટ કરવું, વિશ્વાસઘાત કરવો

પાઠનું વાક્ય : _____

તમારું વાક્ય : _____

2. વાત વાતમાં વાંકું પડવું -

પાઠનું વાક્ય : _____

તમારું વાક્ય : _____

3. બાપડું થઈ જવું -

પાઠનું વાક્ય : _____

તમારું વાક્ય : _____

4. વટ પડવો -

પાઠનું વાક્ય : _____

તમારું વાક્ય : _____

5. ભરી પીવું -

પાઠનું વાક્ય : _____

તમારું વાક્ય : _____

પ્રશ્ન-5 વાક્યના સાચા અર્થ સામે ☒ કરો.

1. સાઈકલનું એકાદ અંગ તો ઘવાયેલું હોય, એટલે...
☐ સાઈકલને રિપેર કરાવવી પડશે.
☐ સાઈકલનો એકાદ સ્પેરપાર્ટ બગડેલો હોય.
☐ સાઈકલને નવા અંગો લગાવવાં પડશે.
2. સાઈકલ ક્યારેક દગો દઈ દે કે ભૂમિશયન પણ કરાવી દે એટલે...
☐ સાઈકલ ક્યારેક છેતરીને નીચે પણ પછાડે.
☐ સાઈકલ દગો આપીને સૂવાડી પણ દે.
☐ સાઈકલ ઉપર સૂવાથી નીચે પડી જવાય.
3. આખરે સાઈકલ પર પાછું આરોહણ થાય અને વરઘોડો આગળ ચાલે.
☐ છેવટે સાઈકલ ઉપર સવારથી અમે સૌ આગળ વધ્યા.
☐ આખરે સાઈકલ ઉપર વરઘોડો કાઢી સરઘસ આગળ ચાલ્યું.
☐ સાઈકલયાત્રા આખરે વરઘોડામાં ફેરવાય ગઈ.
4. સાઈકલ ચલાવી આજે નગણ્ય ઘટના લાગે.
☐ સાઈકલ કેટલી ચલાવી એ આજે ગણી ન શકાય એવી ઘટના છે.
☐ સાઈકલ ચલાવીએ આજે મામુલી ઘટના છે.
☐ સાઈકલ ચલાવી એને મામુલી ઘટના ન ગણી શકાય.
5. સાઈકલની આડોડાઈ જેવી તેવી નહોતી.
☐ સાઈકલ ચલાવવી એ જેવી તેવી વાત નથી.
☐ સાઈકલ શીખતા હોઈએ ત્યારે તેમ આડીઅવળી ચાલે છે.
☐ સાઈકલ હઠપૂર્વક આડા રસ્તે ચાલે છે.

6. એકમમાં આપેલી પરિસ્થિતિને આધારે કોષ્ટકમાં નીચે વિગત પૂર્ણ કરો.

પરિસ્થિતિ	સાઈકલ શીખવા/ચલાવવાનો લેખકનો અનુભવ	સાઈકલ શીખવા/ચલાવવાનો તમારો અનુભવ
સાઈકલના દાંડિયા પર બેસવું	લોખંડના દાંડિયા પર બેસવું લેખકને અનુકૂળ ન હોતું.	હું લોખંડના દાંડિયા વગરની સાઈકલ ચલાવતો હતો તેથી મને વાગતું ન હોતું.
સાઈકલ ઢાળમાં રમર માટી કરતી દોડતી.		
સાઈકલની ચેઈન ઉતરી જવી.		
સાઈકલના ટાયર અને ટ્યૂબમાં પંકચર પડવું.		
સાઈકલ આથડાવાથી હાથપગનું છોલાઈ જવું.		

7. પ્રશ્નોના જવાબ લખો.

1. લેખક પોતાને ભાગ્યશાળી શા માટે માને છે ?
2. લેખક માટે કયો અનુભવ ઉત્સુકતાભર્યો અને રોમાંચક હતો ?
3. લેખકને નાની સાઈકલો ગમતી મીઠાઈ જેવી કેમ લાગતી હશે ?
4. ગામડાના કાચા રસ્તા પર સાઈકલ ચલાવતી વખતે લેખકને કઈ કઈ અડચણો આવી હતી ?
5. લેખકને સાઈકલ ચલાવવાનો ખરો આનંદ ક્યારે મળતો ?
6. કઈ કઈ ઘટનાઓ લેખકના બાળપણને મહિમામય બનાવે છે ?
7. લેખકનું મોં ક્યારે રોવા જેવું થઈ જતું ? કેમ ?
8. લેખકને સાઈકલની આડોડાઈનો અનુભવ કેવી રીતે થયો ?

8. આપેલા મુદ્દાને આધારે જૂની સાઈકલની આત્મકથા લખો.

(શહેરની એક સાઈકલ ફેક્ટરીમાં જન્મ, વેચાણ માટે બજારમાં આવવું, બાળકના જન્મદિવસે ભેટ, બાળકની ખુશીમાં ખુશ થવું, તોફાની બાળકોના હાથમાં સપડાવું, તોડફોડ અને નુકસાન, ખરાબ રસ્તા પર ચાલવું, વાપરનારને અનેક કામમાં મદદરૂપ થવું, વારંવાર રીપેરિંગ અને નુકસાન, ભંગાર તરીકે વેચાવું, અંત)

9. ‘સ્વો સાઈકલ સ્પર્ધા’ વિશેની માહિતી તમારા શિક્ષકની કે માતા-પિતાની મદદથી એકત્ર કરી અહેવાલ લખો.

10. સાઈકલ વિશેનું જોડકણું અથવા ઉખાણું બનાવીને લખો.

1. તમારા હોઠ પરસ્પરને અડે નહીં એ રીતે આપેલા શબ્દોનો ઉચ્ચાર કરો.
મામા, બાપા, ફફડવું, પામવું, પમરાટ, બકરી ઉચ્ચાર કરી શકાયો ? કેમ ?
2. હવે તમારી જીભ દાંતને અડે નહીં એ રીતે નીચેના શબ્દોનો ઉચ્ચાર કરો.
ધન, દાદા, થડ, દોડવું, ધૂળ, તગારું ઉચ્ચાર કરી શકાયો ? કેમ ?
3. ઉપરોક્ત બંને પ્રવૃત્તિઓમાં તમારા ધ્યાનમાં કેટલીક વિગતો આવી હશે. જેમ કે...
 - ‘મામા’ અને ‘બાપા’ શબ્દનો ઉચ્ચાર કરવા હોઠ અડાડવા જ પડે છે.
 - ‘બકરી’ શબ્દમાં હોઠ વિના ‘બ’ નો ઉચ્ચાર નથી થતો માત્ર ‘કરી’ એટલું જ બોલી શકાય છે.
 - ‘ધ’ નો ઉચ્ચાર કરવા જીભ દાંતને અડાડવી જ પડે છે.
 - ‘દાદા’ શબ્દનો ઉચ્ચાર જીભ દાંતને અડે ત્યારે જ કરી શકાય છે.
4. આ વિગતોના આધારે તમે એટલું તારવી શક્યાં હશે કે આપણી ભાષાના વર્ણોનો ઉચ્ચાર કરવા મુખના જુદા જુદા ભાગોનો ઉપયોગ થાય છે. આ વાત સમજવા તમારે કેટલીક વિગતો સમજવી પડશે. આ માટે નીચે આપેલા મુદ્દાઓ ધ્યાન પૂર્વક વાંચો.

● સ્વર અને વ્યંજન :

મોં ખુલ્લું રાખી, જીભને હાથ વડે પકડીને ગમે તે એક શબ્દ બોલવાનો પ્રયત્ન કરી જોઈએ. કેમ થયું ? કશું બોલી શકાય છે ? નહીં ને !

તો બોલવા માટે જીભની ખાસ જરૂર પડે છે, એમ જ ને ? મોટા ભાગનું તો જીભની મદદ વડે જ બોલી શકાય છે. હા, માત્ર એકલા સ્વરોને જીભની મદદ વગર બોલી શકાય છે. ચાલો સમજીએ, ફેફસામાંથી નીકળતી હવા શ્વાસનળી દ્વારા સ્વરપેટી-નાદતંત્રીઓમાં આવે ત્યારે તે રોકાય (અવરોધાય) છે અને પછી મોં (મુખપથ) કે નાક (નાસિકાપથ) દ્વારા બહાર આવે છે. ત્યારે પ્રગટતો ધ્વનિ સ્વર કે વ્યંજન રૂપે સંભળાય છે.

ભાષાનો નાનામાં નાનો ઘટક (એકમ) તે અવાજ (ધ્વનિ) છે. ભાષાના આવા ધ્વનિઓને આપણે ‘સ્વર’ અને ‘વ્યંજન’ તરીકે ઓળખીએ છીએ.

- **સ્વર** : મોંમાંથી પસાર થતો અવાજ (ધ્વનિ) મુખના કોઈ ભાગમાં અવરોધ પામ્યા સિવાય બહાર આવે ત્યારે તેને સ્વર કહેવાય છે.

દા.ત., અ, આ, ઈ, ઈ, ઉ, ઊ, ઋ, એ, ઐ, ઓ. ઔ - આ અગિયાર સ્વર કહેવાય છે.

- **વ્યંજન** : મોં કે નાકમાંથી પસાર થતો અવાજ (ધ્વનિ) મુખના કોઈ ને કોઈ ભાગમાં અવરોધ પામીને બહાર આવે ત્યારે તેને વ્યંજન કહેવાય છે.

દા.તા., ક, ખ, ગ, ઘ, ઙ, ચ, છ, જ, ઝ, ઞ. ગ. ટ, ઠ, ડ, ઢ, ણ, ત, થ, દ, ધ, ન, પ, ફ, બ, ભ, મ, ય, ર, લ, વ, શ, ષ, સ, હ, ળ.

- **અઘોષ ધ્વનિ** : ગળાના ભાગમાં આવેલા નાદતંત્રી, અલ્પ (ઓછી) માત્રામાં કંપે ને જે ધ્વનિ ઉત્પન્ન તે અઘોષ ધ્વનિ.

દા.ત., ક, ખ, ચ, છ, ટ, ઠ, ત, થ, પ, ફ, શ, ષ, હ, સ, ળ અન વિસર્ગ.

- **ઘોષ ધ્વનિ** : ગળાના ભાગમાં આવેલ નાદતંત્રી, કંપે ને જે રણકા જેવો ધ્વનિ ઉત્પન્ન તે ઘોષ ધ્વનિ.

દા.ત., ગ, ઘ, જ, ઝ, ડ, ઢ, ધ, બ, ભ, ય, ર, લ, વ, અને ળ

- **અનુનાસિક ધ્વનિ** : જે ધ્વનિનું ઉચ્ચારણ મોં અને નાસિકા દ્વારા થાય તેને અનુનાસિક ધ્વનિ કહે છે.

દા.ત. ડ, ઞ, ણ, ન અને મ

અક્ષર : મોટે ભાગે આપણે ‘વર્ણ’ને જ ‘અક્ષર’ કહીએ છીએ.

જ્યારે આપણાં ફેફસાંમાંથી ઉચ્છ્વાસિત હવા મુખમાં આવે છે, ત્યારે જીભ એ મુખનાં જુદાં જુદાં સ્થાનોએ સ્પર્શ કરીને હવાને રોકે છે. આ રોકાયેલી હવાને છોડવાથી જે જે ઉચ્ચારણો થાય છે તે બધા વ્યંજનો કહેવાય છે. આ કોષ્ટક દ્વારા આપણે જુદાં જુદાં પાંચ સ્થાનો પરથી ઉત્પન્ન થતા વ્યંજનોને સમજવાનો પ્રયત્ન કરીએ અને તેના પ્રકારોને જાણીએ :

ઉચ્ચારણ સ્થાન	સમજૂતી	આઘોષ		ઘોષ		અનુનાસિક
		અલ્પપ્રાણ	મહાપ્રાણ	મહાપ્રાણ	અલ્પપ્રાણ	
કંઠ્ય	જીભનો પાછળનો ભાગ કંઠ પાસે જઈને હવાને રોકે છે.	ક્	ખ્	ગ્	ઘ્	ઙ્
તાલવ્ય	જીભનો મધ્ય ભાગ તાળવા પાસે જઈને હવાને રોકે છે.	ચ્	છ્	જ્	ઝ્	ઞ્
મૂર્ધન્ય	જીભનો આગળનો ભાગ મૂર્ધા (તાળવા અને દાંતની વચ્ચે) ને સ્પર્શ કરી હવાને રોકે છે.	ટ્	ઠ્	ડ્	ઢ્	ણ્
દંત્ય	જીભનો આગળનો ભાગ ઉપરના દાંતને સ્પર્શ કરી હવાને રોકે છે.	ત્	થ્	દ્	ધ્	ન્
ઓષ્ઠ્ય	બંને હોઠ એકબીજાનો સ્પર્શ કરી હવાને રોકે છે.	પ્	ફ્	બ્	ભ્	મ્

ભાષાના આવા ધ્વનિઓ એટલે કે સ્વર અને વ્યંજન એકબીજા સાથે જોડાઈને એક અર્થપૂર્ણ એકમ (શબ્દ) બનાવે છે.
જેમ કે,

હ્ર + અ + ર્ + ઈ = હરિ

મ્ + ઓ + ર્ + અ = મોર

વ્ + ઐ + શ્ + આ + લ્ + ઈ = વૈશાલી

મ્ + ઓ + ત્ + ઈ = મોતી

ધ્ + અ + ર્ + મ્ + અ = ધર્મ

વ્ + ઔ + ઢ્ + આ = વૌઠા

● ચાલો યાદ કરીએ...

- કયા પ્રશ્નો જવાબ આપવાની તમને મજા પડી ?
- કયા પ્રશ્નમાં તમે વાક્ય બનાવેલાં ?
- સાઈકલ વિશેના તમારા અનુભવો તમે કયા પ્રશ્નમાં લખ્યા હતા ?
- ‘સ્લો સાઈકલ’ સ્પર્ધા વિશેની માહિતી તમે કેવી રીતે મેળવી હતી ?
- સાઈકલ વિશેનું જોડકણું/ઉખાણું બનાવવામાં તમને કઈ મુશ્કેલી પડી હતી ?